

# Azərbaycan Respublikasının İnzibati Xətlər Məcəlləsində dəyişiklik edilməsi haqqında Azərbaycan Respublikasının Qanunu

Azərbaycan Respublikasının Milli Məclisi Azərbaycan Respublikası Konstitusiyasının 94-cü maddəsinin I hissəsinin 17-ci bəndini rəhbər tutaraq **qərara alır**:

Azərbaycan Respublikasının İnzibati Xətlər Məcəlləsində (Azərbaycan Respublikasının Qanunvericilik Toplusu, 2016, № 2 (I kitab), maddə 202 (Cild I); 2024, № 1, maddə 18, № 2, maddə 135, № 4, maddə 362, № 5 (I kitab), maddələr 487, 489, 492, 503, № 7, maddələr 750, 768, 771, 772) aşağıdakı dəyişikliklər edilsin:

1. 43.1-ci maddəyə "211.1," rəqəmlərindən sonra "212.4-1," rəqəmləri, "264.0.5," rəqəmlərindən sonra "266.3-1," rəqəmləri əlavə edilsin.

2. 212-ci maddə üzrə:

2.1. 212.4-cü maddənin sanksiyasında "əlli" sözü "üç yüz" sözləri ilə əvəz edilsin;

2.2. aşağıdakı məzmununda 212.4-1-ci maddə əlavə edilsin:

"212.4-1. Bu Məcəllənin 212.4-cü maddəsində nəzərdə tutulmuş xətanın inzibati tənbeh almış şəxs tərəfindən inzibati tənbeh vermə haqqında qərar qüvvəyə mindiyi gündən bir il ərzində təkrar törədilməsinə görə -

yeddi yüz manat məbləğində cərimə edilir, yaxud işin hallarına görə, xətanı törədənin şəxsiyyəti nəzərə alınmaqla, altmış saatdan yüz saatadək ictimai işlər tətbiq olunur."

3. 266-cı maddə üzrə:

3.1. 266.3-cü maddənin sanksiyası aşağıdakı redaksiyada verilsin:

"fiziki şəxslər üç yüz manat məbləğində, vəzifəli şəxslər min manat məbləğində, hüquqi şəxslər dörd min manat məbləğində cərimə edilir.";

3.2. aşağıdakı məzmununda 266.3-1-ci və 266.4-1-ci maddələr əlavə edilsin:

"266.3-1. Bu Məcəllənin 266.3-cü maddəsində nəzərdə tutulmuş xətanın inzibati tənbeh almış şəxs tərəfindən inzibati tənbeh vermə haqqında qərar qüvvəyə mindiyi gündən bir il ərzində təkrar törədilməsinə görə -

fiziki şəxslər min manat məbləğində, vəzifəli şəxslər min beş yüz manatdan iki min manatadək məbləğində cərimə edilir, yaxud işin hallarına görə, xətanı törədənin şəxsiyyəti nəzərə alınmaqla, altmış saatdan yüz saatadək ictimai işlər tətbiq olunur, hüquqi şəxslər beş min manatdan yeddi min manatadək məbləğində cərimə edilir.";

"266.4-1. Məişət tullantılarının buna cavabdeh şəxslər tərəfindən vaxtında xüsusi ayrılmış ərazilərə daşınmamasına görə -

vəzifəli şəxslər beş yüz manat məbləğində, hüquqi şəxslər iki min manat məbləğində cərimə edilir."

4. 301.2-ci maddənin dispozisiyasında "zibil" sözü "tullantı" sözü ilə, sanksiyasında isə "otuz" sözü "beş yüz" sözləri ilə əvəz edilsin.

5. 306-cı maddə üzrə:

5.1. 306.1-ci maddənin dispozisiyasında "vestibüllərini, keçidlərini və platformalarını, habelə eskalatoru və vaqonların salonunu zibilləməyə" sözləri "vestibüllərinə, keçidlərinə və platformalarına, habelə eskalatora və vaqonların salonuna tullantı atmağa" sözləri ilə, sanksiyasında isə "on beş" sözləri "iki yüz" sözləri ilə əvəz edilsin;

5.2. 306.3-cü maddənin sanksiyasında "otuz" sözü "iki yüz" sözləri ilə əvəz edilsin.

6. 308.2-ci maddənin dispozisiyasında "zibil" sözü "tullantı" sözü ilə, sanksiyasında isə "otuz" sözü "üç yüz" sözləri ilə əvəz edilsin.

7. 327.1-ci maddənin dispozisiyasından ", nəqliyyat vasitələrindən bayıra hər hansı əşyanın atılması" sözləri çıxarılsın.

8. 338.3-cü maddənin dispozisiyasından ", nəqliyyat vasitəsindən bayıra hər hansı əşya atılmasına" sözləri çıxarılsın.

9. 352-ci maddə üzrə:

9.1. 352.0, 352.0.1 - 352.0.12-ci maddələr müvafiq olaraq 352.1, 352.1.1 - 352.1.12-ci maddələr hesab edilsin və 352.1.2-ci maddənin dispozisiyasından "zibillənməsinə, yaxud" və "zibil və" sözləri çıxarılsın;

9.2. 352.1.3-cü maddəyə "aparılmasına" sözündən sonra ", yaxud məişət tullantılarının daşınması zamanı belə tullantıların və ya tullantıdan ayrılan mayenin ətrafa tökülməsinə" sözləri əlavə edilsin;

9.3. aşağıdakı məzmununda 352.2-ci maddə əlavə edilsin:

"352.2. Yollara və ya yol qurğularına tullantı və ya nəqliyyat vasitələrindən bayıra hər hansı əşya atılmasına görə -

fiziki şəxslər iki yüz manat məbləğində, vəzifəli şəxslər min manat məbləğində, hüquqi şəxslər dörd min manat məbləğində cərimə edilir."

**İlham ƏLİYEV,**  
**Azərbaycan Respublikasının Prezidenti**

*Bakı şəhəri, 22 oktyabr 2024-cü il*